



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងវប្បធម៌ និង វិចិត្រសិល្បៈ

រាជធានីភ្នំពេញ, ថ្ងៃទី ២៧ ខែ កញ្ញា ឆ្នាំ ២០១១

លេខ: ១៧៦ បក

ប្រកាស
ស្តីពី

ការគ្រប់គ្រងអាជីវកម្ម និងសេវាកម្មសៀវភៅ

រដ្ឋមន្ត្រីក្រសួងវប្បធម៌ និងវិចិត្រសិល្បៈ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែ កញ្ញា ឆ្នាំ ២០០៨ ស្តីពីការតែងតាំងរាជរដ្ឋាភិបាលកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០២ ចុះថ្ងៃទី ២៤ ខែ មករា ឆ្នាំ១៩៩៦ដែលប្រកាសឱ្យប្រើច្បាប់ស្តីពីការបង្កើតក្រសួងវប្បធម៌ និងវិចិត្រសិល្បៈ
- បានឃើញព្រះរាជក្រមលេខ នស/រកម/០៣០៣/០០៨ ចុះថ្ងៃទី០៥ ខែ មីនា ឆ្នាំ២០០៣ ដែលប្រកាសឱ្យប្រើច្បាប់ស្តីពីសិទ្ធិអ្នកនិពន្ធនិងសិទ្ធិប្រហាក់ប្រហែល
- បានឃើញអនុក្រឹត្យលេខ ២៤ អនក្រ.បក ចុះថ្ងៃទី១៩ ខែមីនា ឆ្នាំ២០០៧ ស្តីពីការរៀបចំនិង ការប្រព្រឹត្តទៅរបស់ក្រសួងវប្បធម៌និងវិចិត្រសិល្បៈ
- តាមការចាំបាច់របស់ក្រសួង

សម្រេច

- ប្រការ១:** ប្រកាសនេះមានគោលបំណងគ្រប់គ្រងអាជីវកម្មនិងសេវាកម្មសៀវភៅនៅក្នុងព្រះរាជាណាចក្រកម្ពុជា។ សៀវភៅ សំដៅកម្រងក្រដាសដែលមានបោះពុម្ពអក្សរ ឬនិងរូបភាព មានទំហំនិងកម្រាស់តាមស្តង់ដារដែលសរសេររៀបរាប់នូវរឿងរ៉ាវផ្សេងៗ មានក្របខាងក្រៅ មានចំណងជើង និងមានអ្នកនិពន្ធជាម្ចាស់កម្មសិទ្ធិ។
- ប្រការ២:** ក្រសួងវប្បធម៌ និងវិចិត្រសិល្បៈ មានសិទ្ធិពិនិត្យលើខ្លឹមសារអត្ថបទអក្សរសាស្ត្រ អក្សរសិល្ប៍ និង រូបភាពគ្រប់បែបយ៉ាងដែលមានលើទំព័រសៀវភៅទាំងអស់ ក្នុងគោលបំណងដើម្បីថែរក្សា ការពារនិងលើកតម្កើងវប្បធម៌ជាតិ។ រាល់ខ្លឹមសារសៀវភៅដែលនិយាយមិនល្អ ប៉ះពាល់ដល់ព្រះកិត្តិនាមព្រះមហាក្សត្រ ជំនឿសាសនា វប្បធម៌វិបុលជាតិ ការរើសអើងជាតិសាសន៍ និងសន្តិសុខសណ្តាប់ធ្នាប់សាធារណត្រូវហាមឃាត់។
- ប្រការ៣:** ខ្លឹមសារដែលមានចែងក្នុងប្រការ ២ មិនសំដៅដល់សៀវភៅគ្រប់ប្រភេទ ដែលបោះពុម្ពដោយស្ថាប័នជំនាញក្នុងទិសដៅអប់រំសិក្សា មិនធ្វើអាជីវកម្ម ហើយដែលជាសមត្ថកិច្ចរបស់ស្ថាប័ននោះជាអ្នកទទួលខុសត្រូវ។

ប្រការ៤: គ្រប់សៀវភៅទាំងអស់ដែលបោះពុម្ព ដាក់លក់តាមបណ្ណាគារ ឬតាមគ្រប់ទីតាំងអាជីវកម្មលក់សៀវភៅត្រូវមាន
បញ្ជាក់ឈ្មោះអ្នកនិពន្ធ ចំនួនបោះពុម្ព ឈ្មោះរោងពុម្ព និងចុះលេខសៀវភៅតាមខ្នាតអន្តរជាតិ (ISBN) ។

ប្រការ៥: សៀវភៅគ្រប់ប្រភេទ ដែលជាស្នាដៃរបស់រូបវន្តបុគ្គល ឬនីតិបុគ្គល ដែលមានបំណងបោះពុម្ពដើម្បី គោលដៅ
អាជីវកម្ម ទោះក្នុងបែបផែនអ្វីក៏ដោយត្រូវសុំការអនុញ្ញាតពីក្រសួងវប្បធម៌និងវិចិត្រសិល្បៈ។
ក្នុងករណីចាំបាច់ ក្រសួងវប្បធម៌ និងវិចិត្រសិល្បៈអាចស្នើសុំក្រសួងពាក់ព័ន្ធដើម្បីសហការ។

ប្រការ៦: ដើម្បីងាយស្រួលសម្គាល់ជាម្ចាស់កម្មសិទ្ធិ ម្ចាស់ស្នាដៃតែងនិពន្ធសៀវភៅគ្រប់ប្រភេទ ត្រូវសុំចុះបញ្ជីរក្សាសិទ្ធិ
ស្របច្បាប់នៅក្រសួងវប្បធម៌និងវិចិត្រសិល្បៈ។

ប្រការ៧: ក្រសួងវប្បធម៌ និងវិចិត្រសិល្បៈ ជាម្ចាស់កម្មសិទ្ធិលើស្នាដៃតែងនិពន្ធសៀវភៅគ្រប់ប្រភេទដែលគ្មានមតិក
សាសន៍ ។ រាល់ការយកស្នាដៃគ្មានមតិកសាសន៍ទៅបោះពុម្ព ផ្សព្វផ្សាយត្រូវសុំការអនុញ្ញាតពីក្រសួងវប្បធម៌ និង
វិចិត្រសិល្បៈ។

ប្រការ៨: សៀវភៅគ្រប់ប្រភេទជាភាសាជាតិ និងភាសាបរទេស ដែលយកទៅធ្វើអាជីវកម្មតាមបណ្ណាគារ ទីតាំងអាជីវកម្ម
លក់សៀវភៅក្នុងទីផ្សារ ឬ តាមទីសាធារណៈ ត្រូវតែជាសៀវភៅដែលមានចុះបញ្ជីរក្សាសិទ្ធិអ្នកនិពន្ធត្រឹមត្រូវ។

ប្រការ៩: បណ្ណាគារ ទីតាំងអាជីវកម្មលក់សៀវភៅ ក្នុងទីផ្សារ ឬតាមទីសាធារណៈ មិនត្រូវបានអនុញ្ញាតឲ្យយកសៀវភៅ
ថតចម្លងមកដាក់លក់ក្នុងកន្លែងធ្វើអាជីវកម្មរបស់ខ្លួន។

ប្រការ១០: ការបើកបណ្ណាគារ ឬ ទីតាំងអាជីវកម្ម លក់សៀវភៅគ្រប់ប្រភេទ ត្រូវសុំការអនុញ្ញាតពីមន្ទីរវប្បធម៌ និងវិចិត្រ
សិល្បៈរាជធានី ខេត្ត ឬតាមការិយាល័យច្រកចេញចូលតែមួយនៃក្រុង ខណ្ឌ ស្រុកគោលដៅដែលបានទទួលប្រតិ
ភូកម្មមុខងារ និងការកិច្ចពីក្រសួងវប្បធម៌និងវិចិត្រសិល្បៈ។

ការប្រកបអាជីវកម្ម នាំចេញ នាំចូល សៀវភៅគ្រប់ប្រភេទ ត្រូវមានការអនុញ្ញាតពីក្រសួងវប្បធម៌ និងវិចិត្រ
សិល្បៈ។

ប្រការ១១: រាល់ការអនុញ្ញាតធ្វើអាជីវកម្ម និងសេវាកម្មសៀវភៅត្រូវមានកម្រៃសេវាកម្ម ដែលកំណត់ដោយប្រកាសអន្តរ
ក្រសួងរវាងក្រសួងវប្បធម៌ និងវិចិត្រសិល្បៈ និងក្រសួងសេដ្ឋកិច្ច និងហិរញ្ញវត្ថុ ឬ តាមតារាងកម្រៃសេវាកម្មរបស់
ការិយាល័យច្រកចេញចូលតែមួយនៃក្រុង ខណ្ឌ ស្រុកគោលដៅ ដែលបានទទួលការធ្វើប្រតិភូកម្មមុខងារ និងការ
កិច្ចពីក្រសួងវប្បធម៌ និងវិចិត្រសិល្បៈ។

ប្រការ១២: នាយកខុទ្ទកាល័យ អធិការ ប្រធាននាយកដ្ឋានសវនកម្មផ្ទៃក្នុង អគ្គនាយករដ្ឋបាល និងហិរញ្ញវត្ថុ អគ្គនាយក
បច្ចេកទេសវប្បធម៌ ប្រធាននាយកដ្ឋានសៀវភៅ និងការអាន ប្រធាននាយកដ្ឋានសិទ្ធិអ្នកនិពន្ធ និងសិទ្ធិប្រហាក់ប្រ
ហែល គ្រប់ប្រធានអង្គភាពពាក់ព័ន្ធ និងប្រធានមន្ទីរវប្បធម៌ និងវិចិត្រសិល្បៈរាជធានី ខេត្ត ត្រូវអនុវត្តប្រកាសនេះ
ចាប់ពីថ្ងៃចុះហត្ថលេខាតទៅ។

- កន្លែងទទួល:**
- ទីស្តីការគណៈរដ្ឋមន្ត្រី
 - គ្រប់ក្រសួងស្ថាប័ន
 - គ្រប់សាលារាជធានី ខេត្ត
 - ដូចប្រការ១២
 - រាជកិច្ច
 - ឯកសារ- កាលប្បវត្តិ

រដ្ឋមន្ត្រី 

ហ៊ុន សែន